

## उ मरेकोमा

उ मर्यो त मर्यो,  
उसले जग, जनलाइ के गर्यो ?  
एउटा फल गुड्यो, हाँगालाइ हलुका भो  
एउटा काग उड्यो, हाँगालाइ हलुका भो  
किञ्चित् अंशमा भए पनि अन्न सस्तो भो  
त्यस्तै, केही गज कपडासम्म त किफायत भो  
यस्तो सांग्रो सडकमा घुइँचो नै कम भो  
पृथ्वी माताको छातीको जलन शीतल भो  
उ मर्यो त मर्यो  
उसले जग, जनलाइ के गर्यो ?

(१)

एउटा तारा खस्यो त खस्यो नभलाइ के हुन्छ !  
एउटा फोका फुट्यो त फुट्यो नदलाइ के हुन्छ !  
शशी खसेका हैनन् त, नाउ घोप्टेको हैन त  
सानो जाबो तुच्छ कुरा ! एउटा त्यान्द्रो कुहिएको !  
कसले महिमा गाउँछ ? कसले आँसु बगाउँछ ?  
मुसारूँ मूसार्न नहुने थियो मकैको जुँघा उ  
घुसारूँ घुसार्न नहुने थियो फर्सीको थुँगा उ

उ मर्यो त मर्यो  
उसले जग, जनलाइ के गर्यो ?

(२)

किसानको पसीना चोर्ने एउटा मूसा मर्यो  
मौरीको चाका चुम्ने एउटा कमिला मर्यो  
सारंगी पेट हामी छँदै छौ एउटा दमा भुँडी गयो  
रित्तो दुने आँखाले हामी हेरिरहेछौं  
एक बोतल हाला, भकुण्डे गाला गयो  
उ मर्यो त भन्यो,  
उसले जग, जनलाइ के गर्यो ?

(३)

उ बालुवाको राश थियो जलको शोषण गथ्र्यो  
निर्माण गर्ने श्रमजीवी यता प्यासले मथ्र्यो  
अलिकति वायु शुद्ध भयो अब छोड्दैन् दूषित सास  
जलाउन दाउरा खर्च किन ? खनेर गाड लाश  
पश्चाताप गरेर सडोस् जन-हित केही गरिन्  
एक दानाले माना हुन्थ्यो तैपनि ब्यू छरिन्  
एउटा सानो भुसुना उड्छ त्यसमा छ जीवन  
एउटा ठूलो चंगा उड्छ त्यसमा के जीवन !  
उ मर्यो त मर्यो,  
उसले जग, जनलाइ के गर्यो ?

(४)

एक कलाकार मर्छन्, क्रान्तिकार मर्छन्,

जसले जन-जीवनलाइ भारी हानि गर्छन्  
'सबैको मृत्यु एकै हो।' हो त नि, तौल एकै हो,  
पित्तले ढकले सुन जोख्छ, काँटा त बराबर हुन्छ  
किन्तु के गर्छौं साथी, ढक ढक, हो : सुन, सुन;  
मूल्यमा अगाध अंतर पर्छ  
उ मर्यो त मर्यो  
उसले जग, जनलाइ के गर्यो ?

(५)